

# امام ابوالحسن کبیر سندھی

شیخ الحدیث مولانا محمد عبدالرشید نعمانی

(والد ماجد پروفیسر ڈاکٹر محمد عبدالشہید نعمانی)

مسلمانوں نے اپنے نبی پاک جناب محمد مصطفیٰ ﷺ کی مبارک تعلیم کو جس طرح بعینہ اپنی اصلی شکل میں محفوظ رکھا، دنیا کی تمام دوسری قومیں اس کی مثال پیش کرنے سے عاجز ہیں، ترجمان وحی ﷺ کی زبان مبارک سے جو الفاظ ادا ہوئے امت کے مختلف طبقوں نے ان کی حفاظت کے لئے اپنے آپ کو وقف کر دیا، قراء و محدثین نے ان کو اپنے سینوں میں جگہ دی، ارباب تجوید نے مخارج حروف کو، صرفیوں نے صیغوں کی ساخت کو، نحویوں نے ترکیب کلام کو منضبط کیا، اہل معانی نے اعجاز کلام کو سمجھنے کے لئے فن معانی و بیان کی تدوین کی، لغویوں نے مفردات کی تشریح کی، متکلمین نے مابعد الطبیعیاتی حقائق کی توضیح کی، اصولیوں نے استنباط کے گرتائے، فقہانے ضوابط حیات کو متعین کیا، صوفیہ نے قلبی کیفیات کو محفوظ رکھا اور تنویر باطن پر متوجہ ہو گئے۔

حاملان دین کے یہ طبقے عہد رسالت سے لے کر آج تک اس طرح مسلسل چلے آتے ہیں کہ ان میں کبھی ایک لمحہ کیلئے بھی انقطاع واقع نہیں ہوا، ان مبارک بزرگوں کے حالات میں جنہوں نے حفاظت دین کی یہ عظیم الشان خدمت انجام دی ہے آپ کو تاریخ اسلام میں سینکڑوں ہزاروں کتابیں ملیں گی۔

امام ابوالحسن کبیر سندھی

اس دقت ہمارے پیش نظر ان ہی خادمان دین میں سے اپنے ملک کی ایک ایسی عظیم شخصیت کا تعارف کرانا ہے جس کو اپنی جلالت علمی کی بنا پر ان مختلف طبقات میں خاص حیثیت حاصل ہے، یہ شیخ الحرم امام ابوالحسن کبیر سندھی ہیں جو نحو، معانی منطق، اصول حدیث، تفسیر، فقہ حدیث، ان تمام علوم میں ایک بلند پایہ محقق سمجھے جاتے ہیں۔

سندھ کی سرزمین پر ۹۲ ہجری میں مسلمانوں نے اپنا قدم جمایا اور جب تک اس صوبہ کا تعلق مسلمانوں کی مرکزی حکومت سے رہا یکے بعد دیگر متعدد اہل علم یہاں کی خاک سے اٹھے اور علمی دنیا میں خاص شہرت کے مالک ہوئے جن میں (۱) قاضی منصورہ ابوالعباس احمد بن محمد تمیمی منصوروی فقیہ داودی (۲) حافظ حدیث خلف بن سالم سندھی المتوفی ۳۳۱ء (۳) فقیہ ابو عاصم فتح بن عبداللہ (۴) محدث ابو جعفر محمد بن ابراہیم دیلمی المتوفی ۳۲۲ (۵) مغازی وسیر ابو معشر دنج بن عبدالرحمن سندھی المتوفی ۱۷۰ خاص طور پر قابل ذکر ہیں، تاہم اس دور میں سندھ کو کبھی بھی یہ حیثیت حاصل نہیں ہوئی کہ جس طرح دیگر بلاد اسلامیہ کی طرف تشنگان علم نبوی سماع حدیث کے لئے سفر کیا کرتے تھے، سندھ کی طرف بھی کرتے، یہی وجہ ہے کہ محدثین نے جس طرح ان شہروں کی تاریخ پر کہ جن کو اس عہد میں کتاب وسنت کی مرکزی درس گاہ ہونے کی حیثیت حاصل تھی، اور جہاں دور و دراز سے طلباء تحصیل حدیث کی غرض سے آیا کرتے تھے اور رواۃ وسند میں اور دیگر مشاہیر اہل علم کی نمایاں تعداد وہاں موجود ہوتی تھی مستقل کتابیں لکھی ہیں، سندھ! ہند کی تاریخ پر کوئی کتاب نہیں لکھی پھر کہ جب سندھ کا تعلق دار الخلافہ سے کٹ گیا تو یہاں ہر شعبہ میں علمی انحطاط شروع ہو گیا اور علمی ترقی اس مقام سے آگے نہ بڑھ سکی کہ جتنی محکمہ قضا کو باقی رکھنے کے لئے اس وقت ضروری تھی اس لئے سندھ کو اس زمانہ میں وہ درجہ نصیب نہ ہو سکا جو دیگر ممالک عجم فارس وخراسان وماوراءالنہر وغیرہ کو نصیب ہوا حتی کہ حافظ شمس الدین محمد بن احمد دہسلی نے جب اپنا مشہور رسالہ الامصار ذوات الاثار (۱) قلمبند کیا جو ان شہروں کے حالات میں ہے کہ جو ایک زمانہ تک علم حدیث کی نشر و اشاعت کے مرکز رہ چکے ہیں تو برصغیر ہند وسندھ کے متعلق ان کو یہ رائے

ظاہر کرنا پڑی۔

(فالاقالیم التی لاحدیث بہا یروی ولاعرفت بذلک الصین اغلق الباب والہند والسند) اور وہ ممالک کہ جہاں حدیث کی روایت نہیں کی جاتی اور نہ اس علم میں ان کی شہرت ہے چین ہے کہ جس نے دروازہ ہی بند کر رکھا ہے اور ہند اور سندھ ہیں۔

حافظ ذہبی نے ۴۲۸ھ میں وفات پائی ہے اس بنا پر یوں سمجھنا چاہئے کی آٹھویں صدی کے وسط تک علم حدیث کے سلسلہ میں ہندوستان کی کچھ شہرت نہ تھی، باقی یہ ایک الگ بات ہے کہ اس دور میں بھی ایک آدھ محدث اس برصغیر ہندو پاک کے طویل و عریض علاقہ میں کہیں نہ کہیں موجود ہو چنانچہ امام حسن بن محمد صنعانی لاہوری المتوفی ۶۵۰ھ اور شیخ الاسلام عماد الدین مسعود بن شیبہ سندھی مصنف کتاب التعلیم و طبقات الحنفیہ تو اس پایہ کے محدث گزرے ہیں کہ ان کی تالیفات سے خود عربی دنیا نے فائدہ اٹھایا ہے، بلکہ حافظ عبدالقادر القرشی ۷۷۵ھ نے الجواہر المضمیہ فی طبقات الحنفیہ میں امام صنعانی کے تذکرہ میں جو یہ لکھا ہے کہ سمع بمکہ و عدن والہند (انہوں نے مکہ معظمہ، عدن، اور ہندوستان میں حدیث کی سماعت کی ہے) اس سے تو یہ پتہ چلتا ہے کہ خود ہندوستان میں یہی چھٹی ساتویں صدی میں درس حدیث کا سلسلہ موجود تھا، تاہم چونکہ اس ملک میں علم حدیث کی عام اشاعت نہ تھی اس لئے حافظ ذہبی نے اس کا شمار ان ممالک میں نہیں کیا کہ جو حدیث و روایت کا مرکز سمجھے جاتے تھے، محدث سخاوی نے بھی الاعلان بالتونج میں حافظ ذہبی کے مذکورہ بالا بیان کو نقل کر کے اس پر کسی قسم کا اضافہ نہیں کیا ہے جس سے معلوم ہوتا ہے کہ ان کے زمانہ تک ہندوستان کی اس فن میں وہی حالت تھی جو ذہبی نے بیان کی ہے، سخاوی کی وفات ۹۰۲ھ میں ہوئی اس لحاظ سے ہم کو یوں سمجھنا چاہئے کہ نویں صدی کے اخیر تک یہاں علم حدیث کا رواج نہ تھا۔

اسناد و روایت میں سندھ و ہند کے ترقی نہ کرنے کے کچھ قدرتی اسباب بھی ہیں، سندھ ایک مدت سے دار الخلافہ سے کٹا ہوا تھا پھر باطنیہ کی تحریک یہاں زوروں پر تھی جس نے آگے چل کر ملک پر

امام ابوالحسن کبیر ہندی

مکمل اقتدار جمالیہ اور طویل عرصہ تک باطنیہ نے یہاں حکومت کی، ادھر ہندوستان میں مسلمانوں کو جب اطمینان سے سانس لینے کا موقع ملا، اور فارغ البالی کے ساتھ حکمرانی کرنے کا وقت آیا جو علوم و فنون کی نشوونما کے لئے بہترین وقت ہوتا ہے تو عالم اسلام پر زوال آچکا تھا، تاتاری و حشیوں نے خوارزم سے لے کر بغداد تک تمام بلاد اسلامیہ کی اینٹ سے اینٹ بجا دی تھی اور مسلمانوں کا وہ قتل عام کیا تھا تاریخ میں اس کی نظیر نہیں ملتی اور اس خونیں انقلاب میں سب سے زیادہ نقصان حنیفوں کو اٹھانا پڑا، ان کے تمام علمی مراکز تباہ ہو گئے کتب خانہ رہ گئے اور علماء متبع کر دیئے گئے اس لئے دینی علوم کی وہ سیادت جو اس سے پہلے عراق و فارس اور خراسان و ماوراء النہر میں علماء احناف کو حاصل تھی تمام تر علماء دماشقہ و مصاریہ کو منتقل ہو گئی، حنیفوں نے زوال بغداد پر علمی حیثیت سے اتنا بڑا نقصان اٹھایا یہ اس کی تلافی صدیوں کے بغیر ناممکن تھی، چنانچہ یہی ہوا تین سو سال تک علوم اسلامیہ میں صرف مصر و شام سچ گیا بلحاظ کثرت تعداد اور کیا بلحاظ جلالت مرتبت جس قدر اور جس شان کے علماء پیدا ہوئے سارے عالم سے نہ ہوتے۔

لیکن اللہ تعالیٰ کی رحمت کسی قوم کے ساتھ مخصوص نہیں دسویں صدی ہجری سے آہستہ آہستہ یہ علمی سیادت ہند و سندھ کی طرف منتقل ہونا شروع ہو گیا اور ان قرون متاخرہ میں جیسے اکابر علماء یہاں کی سرزمین سے اٹھے سارا عالم اسلام ان کی نظیر پیش کرنے سے عاجز ہے، علم حدیث ہی کو لے لیجئے اس سلسلہ میں ہند و سندھ کے بارے میں ابھی حافظ ذہبی کی تصریح آپ کے گوش گزار کی جا چکی ہے، اب ذہبی وقت محدث علامہ محمد زابد کوثری علیہ الرحمۃ کا وہ اعتراف بھی ملاحظہ ہو جو انہوں نے اس عظیم الاقلم کی خدمت حدیث و سنت پر کیا ہے فرماتے ہیں:

وكان حظ اقليم الهند من هذا الميراث منذ منتصف القرن العاشر هو النشاط في علوم الحديث فاقبل عليها علماء الهند عليها اقبالا كلياً بعد ان كانوا منصرنين الى الفقه المجرد والعلوم النظرية ولو استعرضنا ما لعلماء الهند

امام ابوالحسن کبیر سندی

من الهممة العظيمة فى علوم الحديث من ذاك الحين مدة ركود سائر الاقليم لوقع ذلك موقع الاعجاب الكلى والشكر العميق وكم لعلمائهم من شروح ممتعه وتعليقات نافعة على الوصول كل الستة وغيرها وكم لهم من مؤلفات واسعة فى احاديث الاحكام، وكم لهم من ايراد بيضاء فى نقد الرجال وعلل الحديث وشرح الآثار وتاليف مؤلفات فى شتى الموضوعات، والله سبحانه هو المسؤول ان يديم نشاطهم فى خدمة مذاهب اهل الحق، ويوفقه لامثال ما وفقوا له الى الان وان يبعث هذا النشاط فى سائر الاقاليم من جديد (مقالات كوثرى صفحہ ۷۳، طبع قاہرہ ۱۳۷۲)۔

اور اقلیم ہند کے حصہ میں اس میراث نبوی میں سے دسویں صدی ہجری کے وسط سے علوم حدیث کی سرگرمی آئی ہے چنانچہ (اس عہد سے) ہندوستان کے علماء خالص فقہ اور علوم نظریہ میں مشغول رہنے کے بعد علوم حدیث پر بالکل متوجہ ہوئے اور اگر ہم علوم حدیث کے متعلق علماء ہند کی اس عظیم توجہ کا اس وقت سے جائزہ لیں کہ جب سے تمام ممالک اسلامیہ میں اس علم کی ترقی کا سلسلہ رک گیا تو یہ پوری تحسین اور گہرے تشکر کا سبب بنے گا چنانچہ اندازہ کیجئے کہ وہاں کے علماء نے صحاح ستہ وغیرہ پر کتنی مفید شرحیں اور کتنے مفید حواشی لکھے ہیں اور احادیث احکام پر ان کی کتنی وسیع تالیفات موجود اور تنقید رجال، علل حدیث اور شرح احادیث میں ان کے کس قدر شاندار کارنامے ہیں نیز حدیث کے متعلق مختلف موضوعوں پر انہوں نے کس قدر تالیفات چھوڑی ہیں دعا ہے کہ حق سبحانہ و تعالیٰ مذاہب حقہ کی خدمت کے سلسلہ میں ان کی سرگرمی کو مدام جاری رکھے اور اب تک جو کچھ ان کو کرنے کی توفیق ملی ہے اس سے کئی گنے کرنے کی مزید توفیق ارزانی فرمائے اور اس سرگرمی کو دوسرے ممالک میں بھی نئے سرے سے پیدا فرمائے (آمین)۔

اور پھر احادیث احکام کی مشہور ترین کتابوں کا ذکر کر کے فرماتے ہیں:

امام ابوالحسن کبیر سندھی

ثم ياتي دور اخواننا الهنود من اهل السنة فماترهم في السنة في القرون  
الاخيره فوق كل تقدير وشروهم في الاصول الستة تزخر بالتوسع في  
احاديث الاحكام - (صفحہ ۷۷)۔

پھر ہمارے اہل سنت ہندی بہائیوں کا دور آیا جن کے شاندار کارنامے پچھلی صدیوں میں علم  
سنت کے متعلق ہر اندازہ سے بڑھ کر ہیں اور صحاح ستہ پر ان کی شرحیں (احادیث احکام کی وسیع  
معلومات سے بھرپور ہیں)۔  
اور مسر کے مشہور صحافی سید رشید رضا نے تو یہاں تک لکھ دیا کہ:

ولولا عناية اخواننا علماء الهند بعلم الحديث في هذا العصر لقضى  
عليها بالزوال من امصار الشرق فقد ضعفت في مصر والشام والعراق والحجاز  
منذ القرن العاشر للهجرة حتى بلغت منتهى الضعف في اوائل هذا القرن الرابع  
عشر (مقدمہ مفتاح كنوز السنۃ ص ۶ طبع مصر)۔

اور اگر ہمارے بھائی ہندوستانی علماء کی توجہ اس زمانہ میں علوم حدیث کی طرف مبذول نہ  
ہوتی تو ان کے زوال کا بلاد مشرق میں فیصلہ ہو چکا تھا کیونکہ یہ علوم مصر، شام، عراق اور حجاز میں دسویں  
صدی ہجری سے ضعیف ہو چکے ہیں حتیٰ کہ اس چودھویں صدی کے اوائل میں تو انتہائی ہے کو بیچ چکے  
ہیں۔

علماء سندھ میں ابوالحسن نامی چار بزرگ زیادہ نامی و گرامی گزرے ہیں:

۱۔ مہیاں ابوالحسن صاحب منظومہ جن کے بارے میں علی شیر قانع کے تحفۃ الکرام میں یہ  
الفاظ ہیں میاں ابوالحسن کامل وقت صاحب علم و عمل بودہ منظومہ سندھی در عقائد اسلام و فرائض ایمان کہ  
ورد خاص و عام است از و یادگار، بزرگ گیش راعا لے قائل (۲۲۷-۳ ج)۔  
ان کے باپ کا نام عبدالعزیز اور ان کا سنہ وفات ۱۱۳۳ بتایا ہے۔

امام ابوالحسن کبیر سندی

۲۔ میاں غلام حسن المعروف یہ ابوالحسن المتوفی ۱۱۸ھ جو اپنے استاذ الاستاذ ابوالحسن کبیر سے امتیاز کی بنا پر ابوالحسن صغیر کھلاتے ہیں، قانع نے تحفۃ الکرام میں ان کا تعارف ان الفاظ میں کرایا ہے۔

میاں غلام حسن المعروف بجدوم ابوالحسن بحرین شریفین زادہما اللہ شرفا و تعظیما رفته نمود و انی کرد، بعد فوت جہدوم محمد حیات سندی کہ مدرسہ آرائے مدینہ منورہ بود در آن سر زمین اعلم علماء و اقدم فضلاء زیتہ جانشین سرآمد محدثان با کمال و سرکردہ مدرسان صاحب تال و حال می باشند (صفحہ ۲۳۶- ج ۳)۔

۳۔ حاجی ابوالحسن سندی نقشبندی قرشی داہری مصنف کتاب ینایح الحیاة الابدیہ لطلاب الطریق النقبندیہ، ان کا سلسلہ طریقت صرف دو واسطوں سے حضرت خواجہ معصوم بن مجدد الف ثانی علیہما الرحمۃ تک پہنچتا ہے، داہری نے ینایح کی تصنیف سے جیسا کہ خاتمہ کتاب میں مصرح ہے ۱۱۵۶ میں فراغت پائی ہے ان کی تاریخ وفات ۱۲ ربیع الاول ۱۱۸۱۔

۴۔ یہی ہمارے ابوالحسن کبیر جو علوم مرتبت و جلالت قدر کے اعتبار سے ان سب پر فائق تھے اور ہمارے اہل مقالہ کا مقصد موصوف کا اجمالی تعارف ہے۔

نام و نسب:

ان کا نام محمد کنیت ابوالحسن اور لقب نور الدین ہے، سلسلہ نسب یہ ہے محمد بن عبد اللہ ہادی السندی التتوی ثم الدنی الحنفی۔

ٹھہرے میں پیدا ہوئے وہیں نشوونما پائی اور تعلیم حاصل کی تا آنکہ اپنے وطن ہی میں ایک محقق عالم کی حیثیت سے شمار ہونے لگے اور طلبہ کا مرجع بن گئے، ان کے شاگرد رشید شیخ محمد حیات کا بیان ہے کان مولده فی السند فی بلدة یقال لها تتہ نشا بها عالما محققا مرجعا للطلبة (۲)۔

امام ابوالحسن کبیر سندی

علامہ مرادی کی سلک الدرف کا جو نسخہ مصر میں طبع ہو کر شائع ہوا ہے اس میں ابوالحسن کے ترجمہ میں اس مقام پر عبارت میں کچھ گڑبڑ معلوم ہوتی ہے۔ مطبوعہ نسخہ کی عبارت حسب ذیل ہے۔

ولد بتته قرية من بلاد السند ونشا بها ثم ارتحل الى تستر واخذ بها  
عن جملة من الشيوخ۔

یعنی یہ ٹھٹھ میں پیدا ہوئے جو دیار سندھ کا ایک گاؤں ہے وہیں نشوونما پائی پھر تستر کا سفر کیا اور وہاں کے شیوخ کی ایک جماعت سے تحصیل علم کی۔

ہمارے خیال میں یہ عبارت کئی وجوہ سے محل نظر ہے، تستر کی طرف سفر کا کوئی تذکرہ نگار ذکر نہیں کرتا، ویسے بھی تستر کی طرف سے کی کوئی معقول وجہ نظر نہیں آتی، اس زمانہ میں اس کی کوئی علمی شہرت نہ تھی کہ وہاں سفر کر کے جایا جاتا ہے، ہمارے خیال میں مصنف (کیوزیٹر) یا کاتب کی عنایت سے یہاں فتنہ کا تستر ہو گیا ہے اور ولد بتتہ میں اس گاؤں کی نشاندہی ہے جو ٹھٹھ کے حوالے میں شیخ کا مولد تھا اور شاید تستر کی طرح اس کو بھی تبتہ سے تبتیس خطی کا شرف حاصل ہوگا ورنہ ظاہر ہے کہ تبتہ کی حیثیت اس عہد کی تاریخ میں قریہ کی نہیں بلکہ بلدۃ عظیمہ کی تھی، صاحب زہدۃ الخواطر کا ماخذ علامتہ ابوالحسن کے تذکرہ میں یہی سلک الدرر ہے، وہ تبتہ کو قریہ بتلانے پر تو چونکے ہیں اور اس لئے انہوں نے عبارت میں تصرف کر کے ولد بتتہ قریہ من بلاد السند کی بجائے ولد بلدۃ تبتہ من اقلیم السند لکھا ہے، لیکن اس طرف ان کا ذہن منتقل نہ ہوا کہ سفر تستر کی کیا ضرورت تھی اس لئے اس کو برقرار رکھا۔

## اساتذہ و شیوخ

علامہ موصوف نے سوائے علم حدیث کے جملہ علوم و فنون کی تحصیل اپنے وطن ہی میں کی تھی سلسلہ روایت کی بنا پر ان شیوخ کے نام تو محفوظ ہیں جن سے حریمین شریفین میں سماع حدیث کیا تھا لیکن مقامی علماء جن کی بدولت شیخ کی علمی استعداد علوم متداولہ میں کمال کو پہنچی اور وہ علامہ وقت کہلائے ان



امام ابو الحسن کبیر سندی

میں سے کسی ایک کا بھی نام معلوم نہیں، مرادی کی مذکورہ بالا عبارت میں اگر تستر کے بجائے تہہ پڑھا جائے تو صرف اتنا معلوم ہوتا ہے و اخذ بها عن جماعة من الشيوخ یعنی انہوں نے وہاں کے اساتذہ کی ایک جماعت سے علم کی تحصیل کی تھی، ملا عبد سندی بھی یہی لکھتے ہیں کہ:

أخذ عن جماعة من العلماء الاعلام في بلده والحرمين وغيرها (۳)  
انہوں نے علماء اعلام کی ایک جماعت سے اپنے وطن میں اور حرین وغیرہ میں علم حاصل کیا  
ان علماء اعلام میں جو مشاہیر حرم تھے وہ یہ ہیں:

۱۔ برهان الدین ابراہیم بن حسن الکردی الکورانی المتوفی ۱۱۰۲ شاہ ولی اللہ صاحب نے  
انسان العین فی مشائخ الحرمین میں ان کا تذکرہ لکھا ہے۔ فرماتے ہیں۔

شیخ ابراہیم کردی قدس سرہ عالم بود و عارف مادر فنون علم از فقہ شافعی و حدیث و عربیت  
و اصلین ید طولی داشت، و در ہر یکے تصانیف دارد۔۔۔ زبان فارسی و کردی و ترکی و عربی ہمہ بی دانست  
و بتوقد ذہن و تبحر علم و زہد و تواضع و صبر و حلم متصف بود۔۔۔ عبد اللہ عیاشی گفت کہ کان مجلسہ روضۃ من  
ریاض الجنۃ چون تقریر مسائل حکمت کردے البتہ حقائق صوفیہ در ضمن آن ذکر کردے و ترجیح کلام صوفیہ پر  
تحقیق آنہا بیان فرمودے و گفتے:

هؤلاء الفلاسفة قاربوا عثورا على الحق ولم يهتدوا اليه. (۴)

تاریخ وفات وے یکے از خطباز مانا زین لفظ برآورد انا علی فراقک یا ابراہیم  
لمحزونون (صفحہ ۸۰ مطبوعہ مطبع احمدی دہلی)۔

۲۔ محمد بن عبد الرسول برزنجی، یہ ملا کورانی مذکور صدر کے شاگرد خاص تھے، چنانچہ شاہ ولی اللہ صاحب نے  
ان کے ترجمہ میں لکھا ہے کہ سید محمد برزنجی کہ یکے از اجلہ تلامذہ شیخ بود (صفحہ ۷)۔

۳۔ عبد اللہ بن سالم بصری، شاہ ولی اللہ صاحب نے انسان العین میں ان کا بھی ترجمہ لکھا ہے فرماتے  
ہیں:

امام ابوالحسن کبیر سندھی

شیخ عبداللہ بن سالم البصری ثم الہکی اہیاء بسیارے از کتب حدیث کرد، از انجملہ مسند امام احمد  
۔۔۔۔۔ و از کتب سند نیز اصول صحاح ساخت ۔۔۔۔۔ و بر بخاری شرعے دارد مسکمی بضاء الساری کہ آن  
سبب ضعف پیری اتمام آن نتوانست کرد، و ہمہ عمر بروایت کتب حدیث سردا و بخشا گزارانید، بالجملہ  
تحقیقت حافظ درین زمانہ متاخر وے بود و سبب بقائے این سلسلہ وے شد از ابتدا صبار غبت علم علماء  
و صلاح و ورع پیشہ مرضیہ وے بود و بیچ وقت خالی نبودے از درس یا تلاوت یا نماز یا سخن ضروری  
۔۔۔۔۔ عمرے طویل یافت و آن ہمہ در مرضیات الہی گزارشت و تا آخر عمر بوفور عقل و حفظ و صحت حواس  
متصف الا سامعہ کہ فی الجملہ فتور یافتہ بود۔۔۔۔۔ اہل مکہ اکثر ایشان بروے سماع کردند راجع رجب ۱۱۳۴  
اربع و ثلاثین بعد الالف برفت از دنیا۔ (صفحہ ۱۳۱۲)۔

یوں علامہ سندھی نے اس طبقہ کے بعض اور اکابر سے بھی علم حدیث کی تحصیل کی ہے لیکن  
مشہور یہی تین ہیں شیخ عبدالحی کتانی فارسی فہرس الفہارس والاثبات، و معجم المعاجم والمشیختات میں شیخ ابو  
حسن کبیر کے ترجمہ میں لکھتے ہیں:

یروی عن الشمس بن عبد الرسول البرزنجی والبرہان الکورانی،  
وعبد اللہ البصری وتلك الطبقة (صفحہ ۱۰۳-ج ۱)۔

ان تمام شیوخ و اساتذہ میں سب سے زیادہ جس کا اثر علامہ سندھی کے ذہن و فکر پر ہوا وہ شیخ  
ابراہیم کورانی ہیں، یاد رہے کورانی کی اس درسگاہ سے سندھ و ہند کے دو مشہور امام متاثر ہو کر نکلے ہیں،  
ایک امام ابوالحسن کبیر سندھی، دوسرے امام ولی اللہ دھلوی، ابوالحسن نے باپ سے تحصیل حدیث کی ہے،  
اور شاہ ولی اللہ صاحب نے ان کے بیٹے ابوطاھر بن ابراہیم کردی سے یہی درسگاہ ہے جہاں ان دونوں  
اماموں کی تالیف و تالیف میں اشعریت کا، اور حقیقت میں شافعیت کا، اور تصوف میں فلسفہ کا، اور تزیہ میں  
تشبیہ کا، اور توحید و جود کا پیوند لگا یا گیا ہے، ان حضرات کی تصانیف میں ہمارے اہل  
علم کو جو بعض مقامات پر فقہاء حنفیہ اور متکلمین سے شدید اختلاف نظر آتا ہے وہ اسی کا اثر ہے، اس تاثر کی

امام ابوالحسن کبیر سندھی

بڑی وجہ یہ تھی کہ یہ دونوں بزرگ اگرچہ سندھ و ہند میں علوم معقول و منقول کی پوری تحصیل کر کے گئے تھے لیکن ان کی معلومات میں دو بڑے خلا تھے، ایک یہ کہ مشکاۃ سے آگے علم حدیث میں رسائی نہ تھی دوسرے قدماء حنفیہ کی تصانیف پر سرے سے نظر نہ تھی اس لئے ان دونوں بزرگوں نے جو اپنے عہد کے مشہور امام سندھی و ہندی کا متاثر ہونا ضروری تھا۔

## سفر حرمین، مجاورت حرم نبوی ﷺ اور درس حدیث

علامہ سندھی نے جب تحصیل حدیث کی غرض سے حرمین شریفین کا سفر کیا تو پھر وہیں کے ہو رہے اور مرا جنت و وطن کا خیال ہی دل سے نکال ڈالا، شروع شروع میں تو دس سال تک عزلت گزینی کی وجہ سے ان کی شہرت نہ ہو سکی لیکن بعد کو حرم نبوی میں مجلس درس آراستہ کی تو آسمان علم پر خورشید درخشان بن کر چمکے، ملاحیات کے الفاظ ہیں:

ثم سافر الی الحرمین علی نية القراءة ، فمکث فیہا نحو من عشر سنین لم یشہر لکثرة عزلتہ ثم جلس للتدریس فی الحرم النبوی (درج الدرر)  
مدینہ طیبہ میں علامہ موصوف جن کتابوں کا درس دیا کرتے تھے ارباب تذکرہ نے ان میں حسب ذیل کتابوں کا خاص طور پر ذکر کیا ہے۔

تفسیر میں تفسیر قاضی بیضاوی۔

حدیث میں صحاح ستہ، موطا امام مالک، مسند امام احمد بن حنبل۔

فقہ میں ہدایہ

## حسن اخلاق و ورع و تقوی

علم کے ساتھ اللہ تعالیٰ نے عمل کی دولت سے بھی نوازا تھا۔ مزاج میں انکساری عمل میں

امام ابوالحسن کبیر سندی

نکوکاری اور کتاب و سنت کی اتباع کا جذبہ موصوف کے خصوصی اوصاف تھے، چنانچہ تذکرہ نگاروں نے فضل و ذکاء کے ساتھ ساتھ ان کی نکوکاری صلاح و تقویٰ اور زہد و ورع کو بھی خاص طور پر بیان کیا ہے، مراد لکھتے ہیں:

اشتهر بالفضل والذکاء والصلاح ورعا وکان عالما عاملا ورعا زاهدا.

ملا مجھ حیات کا بیان ہے:

وکان زاهدا متورعا کثیر الاتباع لکناب اللہ تعالیٰ وسنة رسوله ﷺ

ومتواضعا صنعا.

تلامذہ:

علامہ سندی کے تلامذہ کی تعداد شمار سے باہر ہے ملا عبد سندی لکھتے ہیں:

واخذ عنه جماعة لا يحصون ان سے اتنی بڑی جماعت نے علم اخذ کیا کہ جو شمار نہیں کی جاسکتی، لیکن ان تمام تلامذہ میں ان کی جائیگی کا فخر جس خوش قسمت کے حصہ میں آیا وہ محدث محمد حیات سندی ہیں، آزاد بلگرامی نے سجة المرجان اور مائثر الکرام میں اور نواب صدیق حسن خان نے اتحاف النبلاء المتقین میں ان کا مبسوط تذکرہ کیا ہے۔ قانع کی زبانی یہ آپ پہلے سن چکے ہیں کہ ملا حیات کے بعد ان کی مسند درس کو جس بزرگ نے سنبھالا وہ ملا موصوف کے شاگرد رشید شیخ ابوالحسن صغیر محدث سندی ثم المدنی ہیں، اس طرح حرم نبوی میں درس حدیث کا جس سلسلہ ہمارے علامہ ابوالحسن کبیر نے جاری کیا تھا وہ ان کے شاگرد تک برابر قائم رہا اور ایک عالم اس سے فیضیاب ہوا۔

علماء کا ان کی خدمت میں خراج تحسین

علامہ مرادی کے سلک الدرر (ج-۳ صفحہ ۶۶) میں ان کے بارے میں یہ الفاظ ہیں:



هو محدث المدينة المنورة واخذ من خدم السنة من المتأخرين خدمه  
يستهل بها (صفحہ ۱۰۳-۱۰۷)۔

## منزلت علمی:

ان علماء اسلام کی تصریحات بالا سے معلوم ہوا کہ علامہ سندھی کو تفسیر، حدیث، فقہ، اصول، نحو، عربیت، معانی، منطق تمام علوم میں تبحر کا درجہ حاصل تھا اور وہ ان سب فنون میں محققانہ امتیاز رکھتے تھے خاص طور پر فقہ و حدیث میں ان کا درجہ بہت اونچا تھا، علامہ سندھی کی متعدد تصانیف اب چھپ کر منظر عام پر آگئی ہیں جن سے ان کی جلالت علمی کا آج بھی اہل علم کو اندازہ ہو سکتا ہے۔

صحاح ستہ پر حافظ سیوطی نے بھی تعلیقات لکھی ہیں اور علامہ سندھی نے بھی سنن نسائی اور سنن ابن ماجہ پر ان دونوں حضرات کے حواشی طبع ہو چکے ہیں (۶)، دونوں کا موازنہ کر لیا جائے اس میں شک نہیں کہ سیوطی کے یہاں ان غرر نقول موجود ہیں اور علامہ سندھی نے خود ان کی شرح سے کافی فائدہ اٹھایا ہے لیکن دیکھنے کی بات یہ ہے کہ جہاں نقل سے نہیں بلکہ عقل سے کام پڑتا ہے اور فہم مراد اور توضیح مطلب کی باری آتی ہے وہاں کس کا پلہ بھاری ہے یہ مختصر مقالہ بیان امثلہ کا محتمل نہیں ہو سکتا اتنا سمجھ لینا چاہئے کہ سیوطی اگر وسعت نظر میں بڑھے ہوئے تو علامہ دقت نظر میں فائق ہیں جہاں وہ دوسرے شارحین توجیہ حدیث سے عاجز ہوتے ہیں وہاں علامہ بہترین توجیہ پیش کر دیتے ہیں، سیوطی کو سائنس علوم میں اجتہاد کا دعویٰ تھا مجملہ ان کے نحو و عربیت بھی ہیں لیکن نسائی کے دونوں حاشیے اس بات کے شاہد ہیں کہ متعدد مقامات پر علامہ سیوطی نے تحلیل صرفی یا ترکیب نحوی یا وجوہ معانی کے لحاظ سے کسی ایک خاص توجیہ کی صحت سے انکار کیا، اور ہمارے علامہ نے اسی خاص توجیہ کو صرف یا نحو یا علم معانی کی روشنی میں مدلل و مبرہن کر دیا، سنن نسائی کے تراجم ابواب پر جس طرح علامہ سندھی نے کلام کیا ہے کسی نے نہیں کیا، اسی طرح سنن ابن ماجہ کے زوائد پر حافظ بصری کی تحقیقات کو نقل کر کے سیوطی کے مقابلہ میں

انہوں نے اپنی شرح کو اسمان پر پہنچا دیا ہے۔

علم حدیث پر علامہ سندھی نے خاص توجہ کی ہے اور اس فن میں انہوں نے بڑی شاندار خدمات انجام دی ہیں برصغیر پاک و ہند میں یہی ایک بزرگ ہیں جن کو صحاح ستہ کی تمام کتابوں پر شرح لکھنے کا فخر حاصل ہے، ان کی جلالت قدر کا اعتراف عرب و عجم کے علماء کو ہے، شیخ اسماعیل بن محمد سعید نے جب اپنے مشہور شاگرد دہلوی کو علم حدیث کی سند دی تو علامہ سندھی کے متعلق یہاں تک لکھ دیا ہے کہ:

كان احد الحفاظ المحققين والجهابذه المدققين (۷) اور علامہ مدروح کے محقق و مدقق اور جھبذ ہونے میں تو ہمیں کلام نہیں البتہ ان کو حافظ حدیث کہنا بالغہ سے خالی نہیں، حافظ کی جو تعریف کتب اصول حدیث میں بیان کی گئی ہے وہ ان پر صادق نہیں آتی کیونکہ ان پر روایت سے زیادہ درایت کا غلبہ ہے، ہمارے نزدیک علم حدیث میں ان کا وہی درجہ ہے جو علامہ طیبی شارح مشکوٰۃ کا ، حافظ سیوطی نے علامہ طیبی کے متعلق یہ رائے ظاہر کی ہے:

وله المام بالحديث لكنه لم يبلغ فيه درجة الحفاظ ، ومنتهى نظره

الكتب الستة ومسند احمد والدارمي لا يخرج من غيرها (۸)۔

ان کو علم حدیث پر توجہ رہی ہے لیکن یہ اس فن میں حفاظ حدیث کے درجہ پر نہ پہنچ سکے، ان کا منتہائے نظر صحاح ستہ مسند احمد اور دارمی ہیں، ان کے علاوہ اور کتابوں سے یہ تخریج حدیث نہیں کرتے۔ علامہ طیبی کی طرح علامہ سندھی کا منتہا و نظر بھی صحاح ستہ اور مسند احمد پر جا کر ختم ہو جاتا ہے اس لئے حافظ حدیث کے بجائے ان کو محدث فقیہ کہنا زیادہ مناسب ہے کتب مذکورہ کے متون احادیث پر ان کی بڑی گہری نظر ہے وہ شرح حدیث کے امام ہیں اور خوب سے خوب توجیہ اور عمدہ سے عمدہ نکتے بیان کرتے ہیں۔

فقہ میں بھی علامہ کے شاگرد ملاحیات نے ان کے بارے میں تصریح کی ہے کہ والہ تحقیق فی الفقه جو ایک حقیقت کا بیان ہے کہ بعض مسائل فقہ میں ان کی تحقیق حنفی مذہب سے الگ ہے، مگر صاحب الیانع الجنی نے تو ان سے بھی آگے بڑھ کر یہاں تک دعویٰ کر دیا ہے کہ من

امام ابوالحسن کبیر سندھی

اصحاب الوجوه فی المذاهب معلوم نہیں صاحب الیانع الجنی اصحاب الوجوه کی اصطلاح سے واقف بی تھے یا نہیں، اصحاب الوجوه کا درجہ مجتہد فی المذاهب کے اوپر ہے اور اوپر مجتہد مطلق منتسب کے بعد ہے۔

یہ وہ درجہ ہے جو طحاوی، کرنی، حارثی اور جر جانی کا تھا، علامہ سندھی کو ان آئمہ سے وہی نسبت ہے جو ستارہ کو آفتاب سے، یہ تحقیق و وجوہ جن جنس میں اتنی اہمیت دی جا رہی ہے وہی ہیں جن کی داغ بیل ملا کو رانی کی درس گاہ میں پڑی تھی یہاں علماء شوافع کی تو بہترین کتابیں، مطالعہ کے لئے موجود تھیں مگر احناف کی ترجمانی کے لئے فتح القدیر سے زیادہ کچھ نہ تھا، ظاہر ہے کہ امام شافعی کی کتاب الام، اور بغوی کی شرح السنۃ کا مقابلہ جب کہ صحاح ستہ کی تبویب بھی سامنے ہو تھیں فتح القدیر سے نہیں کیا جاسکتا اس لئے اثناء درس میں جن تحقیقات نے دل میں گھر کر لیا تھا وہ آخر تک اپنا رنگ دکھاتی رہیں، تاہم علامہ سندھی اپنے کو حنفی ہے کہتے اور سمجھتے ہیں، علامہ سندھی اور شاہ ولی اللہ یہ دونوں بزرگ حنفی المذہب کے مسائل کو صحاح ستہ اور مسند احمد کی روایات پر پیش کیا کرتے ہیں اگر موافقت ہو تو فہما ورنہ در صورت اختلاف ان روایات کو ترجیح دیتے ہیں جن پر اباب صحاح نے تبویب کی ہے، اس تحقیق میں ایک تو کمی یہ ہے کہ بعض اوقات ایک روایت ان کی کتابوں میں موجود ہوتی ہے مگر وہ اس لئے نظروں سے اوجھل ہو جاتی ہے کہ اپنے مظان پر مذکور نہیں ہوتی ہیں جیسے روایت ہلال کا یہ مسئلہ کہ جب مطمع صاف ہو تو اتنے جم غفیر کی شہادت درکار ہے کہ جس پر اطمینان کیا جاسکے یہ مسئلہ جس حدیث سے لیا گیا ہے وہ مسئلہ کتاب الصوم میں ملے گی نہ عیدین میں بلکہ کتاب الصلوٰۃ باب سجود السہو میں ملے گی جس میں یہ مذکور ہے کہ ایک بار آنحضرت ﷺ نے ظہر کی نماز میں دو رکعت پر سلام پھیر دیا اور اٹھ کر جانے لگے اس پر ذوالیدین نامی ایک صحابی نے عرض کیا، یا رسول اللہ کیا نماز کم ہو گئی یا آپ بھول گئے؟ آنحضرت ﷺ نے ان کی بات کا یقین نہ کرتے ہوئے دوسرے صحابہ سے دریافت کیا ظاہر ہے کہ جس واقعہ سے سب کو سابقہ پڑا ہو وہاں تمہا ایک شخص کا بیان کس طرح کافی ہو سکتا تھا۔ اور جب دیگر



امام ابو الحسن کبیر سندی

صحابہ نے بھی اس امر کی شہادت دی تو آپ نے بقیہ نماز ادا کر کے سجدۃ السہو ادا فرمایا، اس روایت سے فقہاء حنفیہ نے یہ مسئلہ نکالا کہ جس مسئلہ میں ابتلاء عام ہو وہاں خبر آحاد قابل قبول نہیں، بلکہ اتنی وقیع شہادت درکار ہے جو قابل اطمینان ہو، اسی بنا پر مسئلہ رویت ہلال میں فقید ایوب بلخی نے تصریح کی ہے ہمارے زمانہ میں پانچ سو بھی بیخ میں کم ہیں ظاہر ہے کہ جہاں لاکھوں نظریں آسمان پر جمی ہوں وہاں معدودے چند افراد کی شہادت کیسے قبول کی جاسکتی ہے، تاہم بعض فقہاء کی نظر اس روایت پر نہ گئی اور انہوں نے اس موقع پر بھی دو آدمیوں کی شہادت کو کافی سمجھ لیا۔

دوسری خرابی یہ ہے کہ حدیث کا ذخیرہ ہی کتابوں میں محدود نہیں بعض وقت یا تو سرے سے ایک مسئلہ کی روایت ان میں موجود ہی نہیں ہوتی، ہا ہوتی بھی ہے تو وہ قابل ترجیح سند سے نہیں ہوتی ایسی صورت میں جس کی نظر میں جو روایت ہوگی وہ اسی کو ترجیح دیگا، محدود محدث محمد ہاشم سندھی اور علامہ ابو الحسن سندھی کی تحقیقات میں بنیادی فرق بھی ہے کہ محدود صاحب جب کسی مسئلہ کی تحقیق کرنے بیٹھتے ہیں تو اپنی تحقیقات کا دائرہ مسند احمد اور صحاح ستہ تک محدود نہیں رکھتے بلکہ جیسا کہ ان کے نامور صاحبزادے مخدوم مولانا عبداللطیف سندھی نے ذب ذبابات الدراسات (صفحہ ۱۵-۱۶ ج ۱) میں تصریح کی ہے کہ حدیث کی سوڈیڑھ سو کتابوں کا ایک ساتھ جائزہ لے ڈالتے ہیں، اور جب تک پوری طرح اطمینان نہیں کر لیتے اپنی رائے ظاہر نہیں کرتے، خدا تعالیٰ نے ان کو حدیث وفقہ کی پیش بہا کتابوں کا ذخیرہ بھی ایسا عنایت کیا تھا کہ باید و شاید (۹) یہی وجہ ہے کہ اس دیار میں مخدوم صاحب کے مقابلہ میں اور کسی عالم کا چراغ روشن نہ ہو سکا۔

تاہم اجتہادی مسائل میں طرفین سے مجال سخن تنگ نہیں، غلط فہمی نہ ہو مسائل فروعیہ کی الگ بات ہے جہاں تک شرح حدیث اور توجیہ معانی کا تعلق ہے نہ علامہ ابو الحسن سندھی کی نظیر علماء سندھ میں ہے نہ شاہ ولی اللہ کی مثال علماء ہند میں دقیقہ سنجی اور نکتہ آفرینی ان دونوں بزرگوں پر ختم ہے۔

## تصانیف:

(۶-۱) حواشی علی الصحاح الستہ یہ حدیث کی مشہور چھ کتابوں پر ان کے الگ الگ چھ حاشیے ہیں، البتہ جامع ترمذی پر ان کا حاشیہ مکمل نہ ہو سکا، سنن ابن ماجہ کا حاشیہ سب سے زیادہ مبسوط ہے، باقی حواشی مختصر ہیں، ان حواشی میں مصنف کا مطمح نظر زیادہ تر کتاب کا حل اور مشکل مقامات کی توضیح ہے، ضبط لفظ ایضاً غریب، تفصیل اعراب سے زیادہ اعتنا کیا ہے، جو کچھ لکھتے ہیں کام کی بات لکھتے ہیں، صحیح بخاری اور سنن ابن ماجہ کے حواشی مصر میں مکر طبع ہو چکے ہیں، سنن نسائی کا حاشیہ ہندوستان اور مصر دونوں جگہ سے شائع ہو چکا ہے، صحیح مسلم کا حاشیہ جونہایت مختصر ہے ملتان سے شائع ہوا ہے، سنن ابی داؤد کا حاشیہ جس کا نام فتح الودود ہے اگرچہ علیحدہ طبع نہیں ہوا لیکن سنن ابی داؤد کے تمام شروع و حواشی میں موقع بموقع منقول ہے اس کا قلمی نسخہ بھی کتب خانہ پیر جھنڈوی میں موجود ہے۔

۷۔ حاشیہ علی مسند الامام احمد اس کا رابع اول صاحب فہرس الفہارس کے پاس موجود ہے، جس کا تعارف انہوں نے ان لفظوں میں کرایا ہے، لا یتستغنی عنہا مطالعہ او قارئہ (کہ جس کو مسند کا مطالعہ کرنا پڑھنا وہ اس سے مستغنی نہیں ہو سکتا، صاحب سلك الدرر لکھتے ہیں ولہ حاشیہ نفیسة علی مسند الامام احمد، علامہ محمد حیات فرماتے ہیں وکتب علیہ حاشیہ جلیلة لم یسبق الیہا۔

۸۔ حاشیہ علی تفسیر البیضاوی ملاحیات اس کے بارے میں لکھتے ہیں وکتب علیہا حاشیہ لطیفة۔

۹۔ حاشیہ علی فتح القدير شرح الهدایہ یہ کتاب النکاح تک توفیح القدير کا حاشیہ ہے، اور پھر اس کے متن ہدایہ کا، ملاحیات اس کو حاشیہ ذات تحقیق بتاتے ہیں، اس حاشیہ کا نام البدر المنیر ہے اور اس کا قلمی نسخہ مدینہ منورہ کے کتب خانہ محمودیہ، اور پیشاور کے اسلامیہ کالج کے کتب خانہ میں موجود ہے۔

۱۰۔ حاشیہ کتاب الاذکار امام نووی۔

۱۱۔ حاشیہ علی الزہراوین ملا علی قاری۔

۱۲۔ تفسیر لطیف۔

۱۳۔ حاشیہ علی الجلالین۔

۱۴۔ حاشیہ علی شرح جمع الجوامع لابن القاسم اس کا نام ایات البينات ہے۔

۱۵۔ الفیوضات النبویہ فی حل المغازی البرکویہ اس کا نسخہ بنگال ایشیا تک سوسائٹی میں موجود ہے۔

۱۶۔ حاشیہ علی شرح النخبہ اس کا ذکر صاحب فہرس الفہارس نے کیا ہے۔

ان کی تمام تصنیفات بغلیہ نافع و مفید تھیں حق تعالیٰ نے قبول عام بھی ان کے متعلق شایان شان نصیب فرمایا۔ مرادی لکھتے ہیں الف مولفات نافعة..... التی سارت بہا الרכبان اور صاحب الیانع الجنی کی تصریح ہے له مولفات نافعة جدا۔

### وفات:

سنہ وفات میں عجیب اختلاف ہے ملا عابد سندھی نے ۱۱۴۱ لکھا ہے (درج الدرر) ملاحیات ۱۱۳۹ بتاتے ہیں (درج الدرر) مرادی نے ۱۱۳۸ بیان کیا ہے اور جرتی نے ۱۱۳۶ فہرس الفہارس اور الیانع الجنی میں ۱۱۳۹ میں مرقوم ہے، جنازہ میں بڑا ہجوم تھا، عورتیں تک شریک ہوئیں۔ بازار میں دوکانیں بند رہیں عمال حکومت ان کا جنازہ کاندھوں پر لئے ہوئے پہلے حرم نبوی میں حاضر ہوئے اور وہیں نماز جنازہ ادا کی گئی پہرہ بقیع میں تدفین عمل میں آئی لیکن لوگوں کو ان کی وفات کا سخطہ صدمہ تھا۔ ایک خلقت ان کے غم میں رو رہی تھی۔ غفر اللہ لہ ورحمہ رحمۃ واسعۃ۔

## حواشی

- ۱۔ یہ حافظ ذہبی، ایک مختصر سا رسالہ ہے جس میں انہوں نے ان شہروں کا حال لکھا ہے جو ایک زمانہ میں حدیث و روایت کا مرکز رہ چکے ہیں، یہ رسالہ اب نہیں ملتا، محدث سخاوی نے الاعلان بالتواریخ لمن ذم التاریخ (ص ۱۳۶ طبع دمشق ۱۳۴۹) میں اس کو یہ تمام وکمال نقل کر دیا ہے، اور جاہان شہروں کے متعلق اپنی معلومات کا بھی اضافہ کیا ہے جو ذہبی کی عبارت کے بعد قلت کہہ کر شروع ہوتا ہے۔
- ۲۔ درح الدرر فی نقص وجوه وضع الایدی تحت السررازا بو تراب رشد اللہ۔
- ۳۔ ملاحظہ ہو درح الدرر واضح رہے کہ درح الدرر میں علامہ ابوالحسن کا جتنا تذکرہ ہے وہ یہ تمام وکمال صحیح مسلم کا جو حاشیہ علامہ موصوف کا ملتان میں شائع ہوا ہے اس کے آخر میں صفحہ ۹۰ پر مولوی عبدالنواب ملتانی نے نقل کر دیا ہے۔
- ۴۔ یہ فلاسفہ حق سے بہرہ ور ہونے کے قریب تھے مگر راہ نہ پاسکے۔
- ۵۔ سلک الدرر عجائب الاثار اور الیالیع الجنی سے علامہ مدوح کا تذکرہ راقم الحروف نے اپنی عربی تالیف ماتمس الیہ الحاجۃ لمن یرطالع سنن ابن ماجہ میں نقل کر دیا ہے۔
- ۶۔ سنن نسائی پر تو ان دونوں حضرات کے حاشیے ہندوستان و مصر میں کتاب کے ساتھ ہی طبع ہوئے ہیں مگر سنن ابن ماجہ پر علامہ ندوی کا حاشیہ تو متن کے ساتھ مصر میں طبع ہو گیا ہے لیکن حافظ سیوطی کا حاشیہ کتاب کے ساتھ طبع نہیں ہوا بلکہ اس کا اختصار جو شیخ ذہبی نے کیا ہے وہ مصر میں بغیر متن کتاب کے الگ شائع ہوا ہے، یہ اختصار کہنے کو اختصار ہے؛ ورنہ اصل کتاب کی پوری نقل ہے۔ صرف کتاب حدیث کے حوالوں میں نام ذکر کرنے کے بجائے ان کے رموز دیدئے ہیں۔
- ۷۔ فہرس الفہاس ج ۱ ص ۱۰۳۔
- ۸۔ شرح المواہب اللدیۃ از علامہ زرقانی ج ۵ صفحہ ۷۷ طبع مصر۔
- ۹۔ ان کے قیمتی کتب خانہ کی یادگاریں آج بھی آپ کو سندھ و ہند کے کتب خانوں میں بکھری ہوئی ملیں گی۔